

Wakar Yan Uwa

[Page 1]

Bismi l-Lāhi al-Raḥmāni al-Raḥīm

Wa ṣallallāhu ‘alā al-Nabiyyi l-Karīm

Na roki Allāh taimako da Muwāfiqa

Zan shirya wakata ga zancen yan uwa

Ya Rabbī ṣalli ‘alā al-Nabiyyi Muḥammadin

Asalin mai son ashiryu da yan uwa

Ya sahibi ka kula da halin duniya

Amma ka lura ka zan ziyartar yan uwa

Mai hankali shi ne mutum ga mahaukaci,

Wa’azi ga mai lura da zancen yan uwa

In za ka ṣallā sai ka je ka yi alwala,

Ka kula da jam’i dan ka karu da yan uwa

In Rabbanā ya baka wa ka hana maka?

In ya hana maka daina zargin yan uwa

Duk mai bukatar gaskiya ka fada masa

In za ka sulhi ka yo tsakanin yan uwa

Mai son haqiqqa ba ya tsoron tsegumi

Mai kyan dabi’a ba ya zargin yan uwa

Wadda duk mutum yake kar ka yo masa hassadah

In ka ga ya samu yi murna dan uwa

Na tabbata mai arziki bai hassada

Kuma bai kula da tajassusi gun dan uwa

[Page 2]

Mai son zumunta ba a ce masa ghāfili

Ko jahili ne in yana son y'an uwa

Ya ḍan uwa ka takaita neman duniya

Ka kiyayi jahilci ka je gun y'an uwa

Komi kake so ya kamata ka tambaya,

In babu ilmi ba a samun karuwa

Ai zamamin yau ba ruwansa da

Ko sun yi ilmi ba ruwansu da y'an uwa

Ai zamanin yau an takaita ga kokari,

Sai masu samu ḍai ka samun y'an uwa

Neman kuḍi yau ya rufe mana zuciya,

Ba son 'ibāda da ziyartar y'an uwa

Sharrin talauci ya game da na zuciya,

Ba mai zuwa ya gano faqirin ḍan uwa

Yau ba shaqīqī ko Li Abbi Kāmili

Yau tājiri shi ne qawiyin y'an uwa

Zancen ḥadīthī an riga an ketare

An bar ḥaqīqā ba ziyartar y'an uwa

Ka bi malami domin ka sadu da arziki

Ka tsare amana don ka karu da y'an uwa

Ḥaqqin maḥwauci ya kamata ka san da shi

Da gida da gona dena cutar y'an uwa

Ka kiyaye zalumci gida ko kasuwa

Ka tsaya ga adalci ka karu da y'an uwa

[Page 3]

In za ka zance kowane yi tafakkuri

Ka san halin sheƙan da cutar yaƙan uwa

In za ka aikin hankali ka yi shawara

Mai shawara ko ba ya baƙacin yaƙan uwa

Kai dai faqīrī daina zargin tājirī,

Kai ko ghaniyyi daina zargin yaƙan uwa

Almajiri riƙi malaminka kamar uba

Matassa ko an ce riƙeta kamar uwa

Ka bi malami domin ka samu tabarruki

Ka tsare ḥadīthī don ka ƙaru da yaƙan uwa

Bin duddugi bari, tsegumi, bar kwarmato

Bari annamimanci tsakanin yaƙan uwa

In za ka al-dīnī ka bar son yaudara

Mai son ḥaqīqa ba ya cutar yaƙan uwa

Katsare zumunci daina zargin zamani

Mai farfaganda shi ka cutar yaƙan uwa

Maganar da ta zo du da wadda take zuwa

Du Rabbī Shi ya faɗesu ba wata sabuwa

Tsare kanka, ranka da arzuƙinka su tabbata

Ka ƙaranta kaudī dan ka shiryu da yaƙan uwa

Bari jan jidali gun da ba hanyarka ba

Duk mai jidali ba ya shiryu da yaƙan uwa

Malam Habībī in kana jin gargadi,

Ga gaskiya ta nan kataimaki ɗan uwa

[Page 4]

Ya ɗan uwana in da halin taimako

Suna da aure duk kataimaki ɗan uwa

Ya ɗan uwana in da halin taimako

Da kuɗi da karfi duk kataimaki ɗan uwa

Ya ɗan uwana in da halin taimako

Da gida da gona duk kataimaki ɗan uwa

Ya ɗan uwana in da halin taimako

Rance da bashi duk kataimaki ɗan uwa

Ya ɗan uwana in da halin taimako

Ƙadaqa da kyauta du kataimaki ɗan uwa

Ya ɗan uwana in da halin taimako,

Hanyar zuwa ɗajji ma kataimaki ɗan uwa

Ya ɗan uwana in da halin taimako

Hanyar Shari'a ma kataimaki ɗan uwa

Ya ɗan uwana in da halin taimako

Amri da nahyi duk kataimaki ɗan uwa

Ya ɗan uwana in da halin taimako

Sutura, abinci duk kataimaki ɗan uwa

Ya ɗan uwana in da halin taimako

Da gini da danga duk kataimaki ɗan uwa

Ko da makaho in ka sashi a godabe

Ka sami lada ka yi babban karuwa

Kowa da yadda zai iya taimako

Ko ɗora taki ne ka taimaki ɗan uwa

[Page 5]

Ƙadaqa da littafi ga mai neman sani

Da kula da baƙo wanda ba ya da ɗan uwa

Ka riƙe maraya wanda ba ya da arziki

Kuma bai da dangi, ba uba kuma ba uwa

Ga dukkan bukату kai kayo masa

Taimako ka sami lada babban ƙaruwa

Barnar ruwa, barnar wuta ka yi taimako

Cutar barawo ma kataimaki ƴan uwa

Bari nuna ka fi mutum ga kowace ɗarka

Bari son abin riya in kana son ƙaruwa

Wani zuciya tai na bukatar taimako

Amma fa babu abinda zai ba ƴan uwa

Wani zuciya tai na bukatar ƴan uwa

Amma fa ba halin ziyartar ƴan uwa

Da rashin abinci ko rashin suturar jiki,

Ko ko biyan mota a je gun ƴan uwa

Wani ko yana tsoron a ce roƙo yake

Kuma ba abin tsaraba da zai ba ƴan uwa

An so mutum ya kula ya ƙarfafi zuciya

Zargi da zagi du ya je gun ƴan uwa

[Page 6]

In zuciya na so lalura ta hana,

Shin ya ake daduwa da ladar ƴan uwa?

Sai hankuri ga abinda ba ka da magani

Ka samu ladar zuciyar son y'an uwa

Mai son haƙiqa du ya tambayi malami

Mai son wadata ko ya taimaki y'an uwa

Yā Rabbu, Yā Allāhu kai man agaji

Allāhu Kasamu cikin masoya y'an uwa

Mai tsara waƙa na mu Ismā'īla ne

Caryar kufa ji garin uba, Mafara 'uwa

Mai tambayar sunanta kar ka rufe masa

Nasru l-Sa'ādātu ko gida ko kasuwa

Mai arziqi in ya bi zai daɗa arziqi

Almajiri in ya bi zai daɗa ƙaruwa

Allāh ka'amfanan da dukkan masu bi

Mu ko Ka yarda Ka ba mu ladar y'an uwa

Allāh ina roƙonka daralā l-jannati

Ummī wa abī duk da jumla y'an uwa

Tammat bi ḥamdi l-Lāhi waƙa ta cika,

Sittin da shidda na barta domin y'an uwa

Kammala kitābu Shi'ri y'an'uwa bi ḥamdi l-Lāhi

Rubutun waƙar y'an uwa ya cika tare da godiyar Allah